

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāśahasram ||

|| padmarāgapaddhatiḥ saptadaśī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ
॥ padmarāgapaddhatiḥ saptadaśī ॥
śrīmān veṅkaṭanāthāryaḥ kavitārkkikakesarī |
vedāntācāryavaryo me sannidhattāṃ sadā hr̥di ॥

prapadye raṅganāthasya pādukāṃ padmarāgiṇīm |
padaikaniyatāṃ tasya padmavāsānivāparām ॥ 17.1 ॥

ativāñmanasaṃ vicintya śaureḥ
padarakṣe ! padapadmasaukumāryam |
paripuṣyasi padmarāgabhāsā
padavīmāhitapallavāmiva tvam ॥ 17.2 ॥

padapallavaśaṅgibhiḥ pradīptaiḥ
adhikollāsibhiramba ! padmarāgaiḥ |
anale śayanaṃ kvacinmurāreḥ
avisamvādayasīva pāduke ! tvam ॥ 17.3 ॥

vivr̥ṇoti raṅgapatiratnapāduke !
tvayi padmarāgamaṇipaddhatiḥ śubhā |
nibīdorusaṅghaṭanapīdanakṣaran
madhukaiṭabhakṣatajapaṅkavāsanām ॥ 17.4 ॥

pratiyanti raṅgapatipāduke ! janāḥ
tava padmarāgamaṇiraśmisanatim |
abhijagmuṣāṃ tvadanubhāvakhaṇḍitād-
aghasaṅcayādvigalitāmasṛkchaṭām ॥ 17.5 ॥

paśyanti raṅgeśvarapāduke ! tvāṃ
paurāṅganāḥ sparśitarāgabandhām |

śrīṅgārayonerjvalanasya dīptaiḥ
aṅgārajālairiva padmarāgaiḥ || 17.6 ||

avaimi doṣāpagamasya hetuṃ
tamopahāṃ sambhṛtapadmarāgām |
aśeṣavandyāṃ maṇipāduke ! tvāṃ
raṅgeśasūryodayapūrvasandhyām || 17.7 ||

avāpya pādāvani ! raṅgabhartuḥ
pādāmbuje pallavasamstarābhām |
tvatpadmarāgadyutayo bhajante
kālanalatvaṃ kaluṣāmbudhernah || 17.8 ||

nisargasiddhaṃ maṇipādarakṣe !
devasya raṅgāvasathapriyasya |
bālārkaavarṇāḥ padapadmarāgaṃ
tvatpadmarāgāḥ punaruktayanti || 17.9 ||

padena viśvaṃ maṇipādarakṣe !
patnyā samaṃ pālayato murāreḥ |
yaśaḥpayodhau parikalpayanti
pravālaśobhāṃ tava padmarāgāḥ || 17.10 ||

arciṣmatī kāñcanapādarakṣe !
prastauti te pāṭalaratnapaṅktiḥ |
rekhārathāṅgasya mahāḥprapañcam
raṅgeśapādāmbujamadyabhājah || 17.11 ||

tvayaiva pādāvani ! śoṇaratnaiḥ
bālātapam nūnamudīrayantya |
padmāpateḥ pādatalaprarūḍhaṃ
rekhāmbujaṃ nityamabhūdanidram || 17.12 ||

nityaṃ nijālokapathaṃ gatānāṃ
 śreyo diśantīṃ śritapadmarāgām |
 mahīyasīṃ mādhavapādarakṣe !
 manyāmahe maṅgaladevatāṃ tvām || 17.13 ||

devasya raṅgarasikasya vihārahetoḥ
 ātmānamāṅghrikamale vinivedya pūrvam |
 prāyo nivedayasi śoṇamaṅiprakāśaiḥ
 pratyūṣapadmakalikāṃ padarakṣiṇi ! tvam || 17.14 ||

pratyañmayasya haviṣaḥ praṇavena devi !
 prakṣepaṇāya paramārthavidāṃ munīnām |
 prājyāṃ mukundacaraṇāvani ! padmarāgaiḥ
 paryāyapāvakaśikhāṃ bhavatīṃ pratīmaḥ || 17.15 ||

sampradyate tava padāvani ! padmarāgaiḥ
 prasthānamāṅgalikahomahutāśanaśrīḥ |
 kṣīrāhutirbhavati yatra vikalpagaṅgā
 raṅgeśvarasya rucirā nakharaśmidhārā || 17.16 ||

āmuñcatāmaruṇayāvakaṇḍakalakṣmīṃ
 śoṇāśmanāṃ tava padāvani ! kāntiyogāt |
 padmāsahāyapadapadmanakhāḥ śrayante
 sandhyānurañjitasudhākarabimbaśobhām || 17.17 ||

sthāne tavācyutapadāvani ! padmarāgāḥ
 tejomayāḥ praśamayanti tamo madīyam |
 citraṃ tadetadiha yajjanayanti nityaṃ
 rāgātmakena mahasā rajaso nivṛttim || 17.18 ||

padmākarāntaravikāsini raṅgabhartuḥ
 pītvā padāvani ! madhūni padāravinde |

śoṇopaladyutimayīṃ subhagapracārāṃ
 manye bibharṣi mahatīṃ madarāgaśobhām ॥ 17.19 ॥

pādāvani! prasṛmarasya kaleryugasya
 prāyeṇa samprati nivārayitum praveśam |
 śrīraṅgasīmni tava śoṇamaṇiprasūtaḥ
 prakāramagnimayamārabhate prakāśaḥ ॥ 17.20 ॥

līlāgrhāntaravihāriṇi raṅganāthe
 lākṣārasairaruṇaratnamayūkhalakṣyaiḥ |
 prāyeṇa rañjayati pādasarojayugmaṃ
 sairandhrikeva bhavati maṇipādarakṣe ! ॥ 17.21 ॥

raṅgeśiturviharato maṇipādarakṣe !
 rathyāntare sumanasah parikīryamāṇāḥ |
 tvatpadmarāgakiraṇacchuraṇādbhajante
 sandhyātapāntaritatārakapaṅktīlakṣmīm ॥ 17.22 ॥

raṅgādhirājapadarakṣiṇi! bibhratastvāṃ
 gaṅgātaraṅgavimale giriśasya maulau |
 saṃvardhayanti mahasā tava padmarāgāḥ
 śailātmaajācaraṇayāvakaṇkalakṣmīm ॥ 17.23 ॥

śaraṇamupagatānāṃ śarvarīṃ moharūpāṃ
 śamayitumudayasthānmanmahe bālasūryān |
 padasarasijayogādraṅganāthasya bhūyah
 pariṇamadaruṇimnaḥ pāduke ! padmarāgān ॥ 17.24 ॥

haripadarucirāṇāṃ pāduke ! tāvakānām
 aruṇamaṇigaṇānāṃ nūnamardhendumauliḥ |
 praṇatisamayalagnāṃ vāsanāmeva dhatte
 kalamakāṇīśakāntispardhinībhiraṭābhīḥ ॥ 17.25 ॥

prativiharaṇamete pāduke ! raṅgabhartuḥ
 padakamalasagandhāḥ padmarāgāstvadīyāḥ |
 taruṇatapanamaitrīmudvahadbhirmayūkhaiḥ
 sthalakamalavibhūtiṃ sthāpayantyavyavasthām || 17.26 ||

ayamanitarabhogān rañjayan vītarāgān
 aruṇamaṇigaṇānāṃ tāvakānāṃ prakāśaḥ |
 madhuripupadarakṣe ! mañkṣu jājvalyamānaḥ
 śalabhayati janānāṃ śāśvataṃ pāparāśim || 17.27 ||

pracuranigamagandhāḥ pāduke ! raṅgabhartuḥ
 padakamalasamṛddhiṃ pratyahaṃ bhāvayantaḥ |
 dadhati śakalayanto gādhamantastamisraṃ
 samucitamaruṇatvaṃ tāvakāḥ padmarāgāḥ || 17.28 ||

lākṣālakṣmīmadhararucake raṅgiṇaḥ pādarakṣe !
 vaktrāmbhoje madapariṇatiṃ padmarāgadyutiste |
 karṇopānte kisalayaruciṃ devi ! sevānatānāṃ
 sīmante ca tridaśasudṛśāṃ sauti sindūraśobhām || 17.29 ||

aruṇamaṇayastavaite
 haripadarāgeṇa labdhamahimānaḥ |
 gamayanti caraṇarakṣe !
 dyumaṇigaṇaṃ jyotiriṅkhaṇatām || 17.30 ||

|| iti śrīpādukāśahasre padmarāgapaddhatiḥ saptadaśī ||

kavitārkikasimhāya kalyāṇaguṇaśāline |
 śrīmate veṅkaṭeśāya vedāntagurave namaḥ ||